



IL-(D)GEŻWIRA - MILL-ILBIES TA' L-IMGHODDI

Minn Consiglia Azzopardi M Phil

Il-qawl Malti jgħid “L-ilbies jagħmel in-nies” u “In-nies tagħrafhom minn hwejjigħom”. Hemm kemm il-tifsira li jistgħu jinfiehem dawn il-qwieli! Għaliex dari mill-ilbies kont tingħaraf mil-liema pajjiż ġej, ir-razza ta' niesek, x'mestjier tħaddem jew x'sengħa għandek u fl-aħħarnett turi taħt liema klassi taqa' fis-soċjeta. Dawn il-karatteristiċi li jidentifikaw poplu minn ieħor illum għebu minn kullimkien, u spicċaw biss fi storja, għax la għadu jingħaraf belti minn raħli u lanqas turist minn kumpajżan.

Dan it-tibdil fid-drawwiet tagħna minn banda għandu l-vantaġġi tiegħu imma għandu wkoll hafna żvantaġġi. Hekk per eżempju sar progress kbir fejn tnaqqsu d-differenzi bejn klassi u oħra, jigħfieri bejn minn ġej minn familja tan-nobbli u dawk il-familji tal-ħaddiema, bejn is-sinjura u l-fqir, bejn min jaħdem bil-pinna u min jaħdem fir-raba, bejn min jagħmel xogħol u min jagħmel xogħol ieħor, u l-bqija. Mill-banda l-oħra hu sabiħ u artistiku l-ilbies li bih in-nies ta' pajjiż jingħarfu minn dawk ta' pajjiż ieħor, seklum minn ieħor, u fuq kolloxx ilbies maskili jingħaraf minn dak feminili. Il-kultura tal-ilbies daż-żmien naqqset hafna mill-importanza tagħha, għaliex illum tmur fejn tmur kulhadd jilbes l-istess ilbies (aktarx manifatturati fiċ-Ċina), hafna drabi jissejju *unisex* li tffisser jintlibsu kemm minn-nisa u kemm mill-irġiel; u l-kostumi tradizzjonali erfajnihom biss għad-danzi folkloristiċi.



Mara Kampanjola liebsa il-geżwira

Maltin jew Ghawdxin

Jekk immorru lura daqs erba' mitt sena, f'pajjiżna nsibu li kienet anke teżisti differenza sostanzjali fl-ilbies li kienu jilbsu l-Ghawdxin minn dak ta' sħabhom il-Maltin. Hekk nsibu li xi visitaturi li fil-vjaġġi tagħhom kienu jieqfu Malta, fil-kitba li hallew iddeskrivew dan il-fenonimu bħala wieħed li laqathom u li kien ta' min iħalli kitba dwaru. Wieħed minn dawn il-vjaġġaturi kien is-Seur Jean Du Mont, li ġie Malta f'Ġunju 1690, u halla kitba ta' dak li ra b'għajnejh, fejn qal li: “In-nisa ta' dan il-pajjiż għandhom ilbies li jgiblek swied ta' qalb meta johorġu barra mid-dar, għax ġewwa jżommu ruħhom friski u ħfief. Barra fit-triq ma tara xejn ħlief figura mkebbba f'mantell kbir iswed li jgħattihom minn rashom sa saqajhom. Tibda trodd is-slaleb meta tarahom għax taħsibhom spirti jew erwieħ iduru mat-toroq tal-Belt. Għalkemm fil-beraħ tistħajjilhom spirti imma ġewwa qishom anġli daqs kemm għandhom karnaġjon sabiħ mill-isbaħ li hawn fid-dinja!

Naturalment, Du Mont hawnhekk kien qed jirrefieri għal '*manto*' l-iswed u sinjurili li kienu jilbsu n-nisa nobbli tal-Belt, jew għall-għonnella li kienet tilbisha kull mara oħra meta kienu jidhlu l-Belt. Dan il-vjaġġatur innota wkoll bid-differenza li kienet teżisti fl-ilbies tal-Maltin u l-Ghawdxin. Ma kienx l-uniku vjaġġatur li għamel dan, għaliex Frederic Lacroix, li żar il-Gzejjer



Maltin wara Du Mont, kiteb hekk dwar in-nisa ta' dawn il-gzejjer:

“In-nisa Għawdxin għandhom drawwa oħra kurjuża ta' kif jilbsu. Huma jilbsu bħal dublett li jilhaqq sa taħt is-sider, u ma jistħu xejn jidhru quddiem in-nies b'sidirhom għeri għajr maktur trasparenti, li flok ma jostorhom aktar jiġbed attenzjoni. Tant huma mdorrija jilbsu b'dan il-mod li huma jhossuhom komdi u xejn ma jagħtu kas; trid tkun barrani biex toqgħod tistagħgeb.”

Milli jidher, dan kien miktub għan-nisa tan-nobbli, sinjuri li kienu jiġu joqogħdu Għawdex minħabba l-pożizzjoni ta' żwiegħom jew tal-missier tal-familja. Kienu dawn in-nisa li kienu f'qagħda li jilbsu maktur trasparenti biċċa ilbies li dik in-nhar kienet importanti u tqum il-flus. Fuq il-bqija tan-nisa Għawdxin, li fil-biċċa l-kbira tagħhom kienu nisa tal-kampanja u jaħdmu fir-raba', insibu deskrizzjoni miktuba mill-istoriku Għawdxin Gian Piet Agius De Soldanis (1712) li kiteb fuq l-ilbies li kien jintlibes fis-seklu tmintax. Dak iż-żmien il-mod ma tantx kienet tmur u tiġi daqshekk malajr; barra minn hekk kienu in-nisa sinjuri li kienu jimxu mal-mod, għax in-nisa tal-kampanja kienu jiddubbaw b'li kien ikollhom, dejjem bil-qies, u saħansitra meta jmutu l-ħwejjeġ ma kinux jintrimew għajr f'każ ta' xi marda tittiehed, imma kienu jirtuhom u jibqgħu jintlibsu minn generazzjoni għall-oħra.

Il-Gezwira

Biċċa ilbies tan-nisa tas-sekli sbatax u tmintax, li tkellem fuqha De Soldanis kienet il-**Dgezwira**. Fid-Dizzjunarju tiegħu '*Damma tal-Kliem Kartaginiz Mscerred Fel Fom tal Maltin u Għaucin*' iġhid:

In casa usano una specie di faldetta che appellano dgkezzuira torchina colle fascie bianche, abito che dalla faldetta non differisce se non dall'apertura, che ha intera in un lato¹.

(Id-dar jilbsu speċi ta' dublett li jgħidulu gezwira ikħal bil-faxxi bojod, ilbies li ma tantx jinagħzel minn dublett kieku mhux għax miftuħ minn fuq ġenb minn fuq s'isfel.)

U banda oħra jgħid:

(T)gezwira Faldetta, zinale. Quest'abito e una specie di zinale, ma non e ne vera faldetta, ne vero zinale. propriamente ella e formata aggiusa di un pallio, cinto ai lombi, e da un lato tutto aperto. Viene formata da lino o cotone filato dalle donne tessitrici nostre, tinto azzurro, che col bianco sembra bordato.

(Gezwira Dublett, fardal. Din il-libsa hija speċi ta' fardal, imma mhix veru dublett, lanqas veru fardal. Proprijament hi magħmula minn palju, ċinta fil-qadd, u miftuħa fuq ġenb. Magħmula mill-għażel jew tajjar magħżul minn-nissieġa tagħna, miżbugħ ikħal, u dejjem bi strixxi bojod.)

L-istoriku jsemmi li din kienet speċi ta' fardal jew dublett, imma la hu veru fardal (*zinale*) u lanqas veru dublett (li f'dan il-każ qed jissejjaħ *faldetta*). Jissejjaħ *tgezwira* għaliex igeżwer lill-mara minn fuq il-libsa, allura din hi libsa ta' mara u mhux ta' raġel, li tintlibes għad-dar u mhux għall-eleganza. Din kienet tkun magħmula minn versa drapp rettangolari, maqbuda b'ċinta fil-qadd, u fuq ġenb kienet tkun miftuħa minn fuq s'isfel. Kienet tkun minsuġa mill-għażel jew mit-tajjar minsuġa minn-nissieġa lokali (tagħna), ta' kulur ikħal, u bil-faxxi bojod fil-burdura tal-keffa. Sa



Maltese Peasant

Bidwija liebsa il-gezwira



Bidwija Ghawdxija

fejn jiftakar De Soldanis ma kienx jaf b'ebda pajjiż iehor fejn kienu jilbsu din il-tgeżwira. Fl-ibliet ta' Malta ma kinetx tintlibes imma fil-kampanja kien jilbisha kulhadd għax kienet komda biex jaħdmu fl-għelieqi. Kienu magħrufin li jilbsuha l-iktar in-nisa Ghawdxin, u dan meta kienu joħorġu fl-għelieqi, jmorru l-forn jagħġnu l-ħobż, iġorru l-qatt tax-xewk għall-ħami, imorru jirgħaw bin-nghaġ u l-moghoż, jġorru l-ilma, eċċ.

Francesco Zimelli, (1748-1803) kavallier pittur li kien jgħix f'Malta, fost l-incisjonijiet ta' persuni prominenti f'Malta fi zmien l-Ordni, ħalla stampa ċara ta' mara bidwija Maltija u Bidwija Ghawdxija, li tagħhom qed ingibu kopja.

Fardal jew Dublett?

Dan iż-żmien li qed nitkellmu fuqu, jiġifieri s-seklu tmintax kienet giet moda li n-nisa jilbsu biċċa drapp fin kollha rakkmu, aktarx ta' xi bizzilla maħduma fina fina, fuq quddiem tad-dublett wiesa' kollu ġmiegħ li kien ikun ta' drapp rikk bħal damask jew

brokkat jew ħarir minsuġ bil-ħajta tad-deheb jew tal-fidda. Dan l-ispeċi ta' fardal kien jinżamm f'postu billi jinqabad fil-qadd b'ċinta li kienet tinqafel jew fil-ġenb jew fuq wara. Wiehed mill-ewwel jintebah li dan kien l-ilbies ta' min kien jiflaħ iħallas, u xejn ma kien ilbies tan-nies tal-kampanja li bilkemm kien ikollhom x'jieklu aħseb u ara kemm kien ikollhom x'iberbqu fl-ilbies. Matul dan iż-żmien, in-nisa tal-kampanja ma kinux iħabbli moħhom wisq bil-moda tas-sinjuri.

Madankollu, ż-żgħir kien dejjem jithabat biex jimmita lill-kbir, u anke jekk ma kienx ikollhom biex, dejjem kienu jridu jidhru li għandhom. Ir-riżultat ta' dan il-konflikt ta' gosti bejn min għandu l-flus u min m'għandux, spiċċa biex in-nisa tal-kampanja rmedjaw li jipproduċu biċċa lbies li kienet speċi ta' fardal magħmul mill-insiġ li kienu kapaċi jaħdmu b'idejhom stess, u li fl-istess waqt kellha l-apparenza ta' dublett billi jzejnuha bil-faxxi bojod; dawn il-faxxi kienu imitazzjoni tal-galluni tal-bizzilla tal-ħarir, tar-rakkmu bid-deheb jew bil-fidda, li bihom is-sinjuri kienu jzejnu d-dbielet tagħhom.

Filwaqt li dublett ta' mara sinjura kien ikun wiesa' u jikkonsma ħafna qasab ta' drapp biex jinħiet b'dawk il-piegi kollha, il-geżwira kienu jagħmluha minn żewġ veres biss tal-insiġ, versa għal wara u oħra għal quddiem, biex jikkonsmaw drapp mill-inqas possibbli. Kienu jħalluha miftuħa minn ġenb biex meta jiġu biex joħorġu barra, l-geżwira kienet tagħtihom liberta' li jitfgħuha fuq il-ħwejjeg l-oħra li jkunu bihom fid-dar. Hekk ma kinux juru jekk il-ħwejjeg li joqogħdu bihom ġewwa kinux imkagħbra, qodma jew imqattgħin, għax il-geżwira kienet tgħatti kollox.

Il-Kulur Ikħal

Bħal kull raħal iehor f'Sannat in-nisa kienu jilbsu l-istess, anzi mhux talli jilbsuha imma talli kienu jinżguha mit-tajjar u jħituha. Naturalment il-qoton kien jikber fl-għelieqi ta' madwar u wara li l-bjad kien jiftesdaq u jinħaleg kienu jagħżluħ ħajt, li sadanitant kien ikun għadu fil-kulur naturali tiegħu - l-abjad.


De Soldanis jagħmel enfasi fuq il-kulur li dejjem kien ikun ikħal u bil-faxxi bojod. Dan ifisser li l-għażil tat-tajjar kien jinżebagħ bil-kulur ikħal biex meta jintiseg kien jagħmel versa kaħla minnbarra iż-żewġ jew tliet faxxi li kienu jħalluħom bojod kulur it-tajjar mhux miżbugħ. Din taż-



żebgħa tat-tajjar kienet industrija oħra li kellha x'taqsam mal-industrija tal-qoton. Lanqas ma kien kulhadd kapaċi jiżbogħ, imma kien hawn nies imħarrġa apposta li x-xogħol tagħhom kien li jiżbogħu. Min jiżbogħ kien jissejjah 'mgħallem' li dak iż-żmien kienu jsibuh bħala *tintore*.

Iż-żebgħa ta' kulur ikħal kienet tiġi mpurtatha aktarx minn Franza, u kienet tisesejjah 'Indico'. Hekk insibu li fis-7 ta' Frar 1746 Gio Batta Fiamengo wasal Malta fuq vapur Franċis li telaq minn Marsilja; barra mid-drappijiet huwa iddikjara li daħhal Malta "*Indico un barmile*" (barmil indico).

Fil-15 ta' Lulju 1746, Gio Batista Borg miż-Żejtun wasal Malta fuq tartana li telqet minn Marsilja u ġieb miegħu "*un caratello d'indico*" (kartell indico). Fuq l-istess tartana wasal miegħu passigġier ieħor Pietro Camilleri, ukoll miż-Żejtun u wkoll ġieb "*un caratello d'indico*" (kartell indico). Din taż-żebgħa kulur ikħal damu jaħdmu biha sas-seklu għoxrin, għax niftakar in-nannu Wiġi Cini (1881-1972) jgħid, li sa qabel il-Gwerra il-Kbira ta' 1-1939, kien għadu jmur Haż-Żebbuġ Malta bil-għażil tat-tajjar biex jiżbogħuh ikħal għand iż-żebbiegħ; il-marelli tat-tajjar kienu mbagħad jużawhom għall-insiġ.



Tajjar u Drappijiet minsuġin bil-kulur ikħal miżbugħ Haż-Żebbuġ.

Il-fatt li kienu jsemmu 'barmil' jindika li din iż-żebgħa kienet tiġi forma ta' likwidu. L-indigo jiġi mill-pjanti tar-razza *Indigofera* jew mill-pjanti *Isatis tinctoria* li jikbru fil-pajjiżi tropikali. Huwa wieħed mill-eqdem żebgħa li ntużat fid-dinja kemm biex jiżbogħu l-hwejjeġ u kemm bħala linka biex jiprintjaw. Hi tajba ħafna biex jiżbogħu fuq kollox it-tajjar. Il-kulur ma jerhix fl-ilma; meta d-drapp jittella' miż-żebgħa u jara l-arja l-ossigenu li jkun hemm fl-arja jġieghel lill-kulur joħroġ u jġibu aktar reżistenti.

Din l-industrija kellha l-bidu tagħha fil-pajjiżi ta' Lvant Imbiegħed, bħaċ-Ċina, l-Gappun u l-Indja. Jaħsbu li l-Indja hi l-eqdem ċentru għaž-żebgħa bl-indigo fid-dinja qadima. Meta fis-seklu ħmistax l-esploratur Portugiż Vasco da Gama skopra triq bil-baħar lejn l-Indja huwa beda l-kummerċ ta' din iż-żebgħa li assoċjat isimha ma' dan il-pajjiż. Għalhekk ħafna mill-indigo li kien jinħadem fl-Ewropa kien jiġi mpurtat fil-Portugal mill-pajjiżi kolonji tagħha. Fis-seklu dsatax saru avanzi fit-teknoloġija taż-żebgħa indigo, hekk li din l-industrija tferrxet mal-pajjiżi industrijali kollha fejn bdiet tithaddem bi proċess kemikali. Illum l-indigo kolli hu sintetiku u fost l-oħrajn jintuża ħafna biex jiżbogħu id-drappijiet tad-denim li minnhom jagħmlu l-'blue jeans'.

Fis-sekli l-imghoddija l-geżwira kienet tidentifika l-mara Għawdxija, illum il-jeans jagħmlu mill-mara Għawdxija haġa waħda l-istess bħal kull mara oħra fid-dinja li ma gġib ebda karatteristika ta' pajjiżha.

Referenzi:

Ġ. Cassar Pullicino *Costume in Malta*, Patrimonju Malti, 1998

NAM *Libretti delle Pratiche de Bastimenti con la nota del loro Equipaggio e Passigieri*.

Indigo dye, Wikipedia Encyclopedia